

Grajja ta' Żewġ Qniepen

Il-Kbira (Katarina) u l-Fustanija (Ġuzeppa) jagħlqu
mitejn sena (1788-1988)

minn A. Mangion B.D., Lic.D., M.A. (Sheffield)



Il-Knisja taż-żurrieq għandha sitt qniepen. Dawn huma magħrufin bħala *iċ-Ċerimonji, iż-Żghira* (tal-Quddies), *il-Libra, l-Antika, il-Fustanija u l-Kbira* (1). Tnejn minnhom l-(Antika u l-Fustanija) jinsabu fil-kampnar tat-tramuntana, in-naħa ta' Triq Santa Katarina, u l-erba' l-oħra fil-kampnar ta' nofs-in-nhar, fuq in-naħa tal-pjazza.

L-ewwel darba li jissemmwew il-qniepen tal-Knisja taż-Żurrieq huwa fl-1567 (2), meta f'inventarju tal-hwejjeġ li kellha l-Knisja l-Qadima tissemma' 'qanpiena kbira fil-kampnar' (3). Izda f'Santa Katarina tal-1636, fl-ewwel viżta pastorali tiegħu fiz-Żurrieq, l-Isqof Mons. Balaguer sab fuq il-bejt tal-korsija tal-Knisja l-qadima in-numru tal-qniepen kien żdied għal tnejn (4). X'sar minnhom dawn l-egdem qniepen ma nafux imma għandna għax nifmhu li dawn iddewwbu jew inbiegħu jew ġew trasferiti x'imkien ieħor biż-żmien.

L-Antika u iċ-Ċerimonji

Izda fl-1653 il-Knisja taż-Żurrieq kienet akkwistat żewġ qniepen, waħda ikbar mill-oħra, maħdumin f'Messina fil-funderija ta' Antonino Guirrerera, u li huma l-egdem żewġ qniepen li għad għandna sa llum. Dawn huma magħrufin bħala *l-Antika u iċ-Ċerimonji*. Il-qanpiena *l-Antika*, li hi l-ikbar fost it-tnejn ta' Guirrerera, kienu hallsuha l-aħwa Saliba, il-Kappillan Dun Matheolo (1607-1676) li tant habrek biex inbniet il-Knisja preżenti, u huħ Blasio (5). Illum tinsab fil-kampnar tat-tramuntana, thares fuq ix-Xarolla u lejn Taħt ir-Raħal, u għandha l-ġholi u d-dijametru tagħha l-istess, voldiri ta' 89cm.(6). Fuqha jindaqu il-kwarti tal-arloġġ. Hija wkoll l-iktar qanpiena li gġib tagħrif storiku fl-iskrizzjonijiet li hemm fuqha. Hekk, minn naħa li thares għall-ġo l-kampnar stess din il-qanpiena għandha sinjal ta' salib Grieg, u tahtu xbieha tal-Kuncizzjoni b'idejha marbuta thares 'l fuq, u magħha sitt wardiet tar-roża, tlieta fuq xulxin kull naħa. Taht din ix-xbieha hemm imbagħad skrizzjoni sabieha bil-Latin li tgħid: *DOEMONES EXPELLO/TEMPESTATES SERENO/VIVENTES VOCO ET/QVI PERIERE GEMO* (Jiena nkeċċi x-xjaten, nikkalma t-tempesti, nsejjah il-hajjin, u nibki 'l dawk li mietu), u aktar 'l isfel il-kliem *OPVS ANTONINI GVIERRERA* (Xogħol Antonino Guirrerera). Izda l-aktar skrizzjoni interessanti fuq din il-qanpiena tinsab fin-naħa li thares il-barra. Hemmhekk il-qanpiena gġib ix-xbieha ta' Santa Katarina b'idha l-leminija żżomm xabla fuq ras Massiminu, u b'idHa x-xellugija fuq sidirHa. Taht hemm imbagħad il-kliem: *F.R.M./R.D.D. MATTHIOLVS SALIBA/PAROCHVS ET CL. BLASIVS/EIVS FRATER PROPRIIS HOC/EXPENSIS PER EMPIVM MVNVS/D.O.M. DEI PARAE S.V. AC.D./CATHARINAE V. ET M. TERRA/ZVRRICI PATRONAI D.D. A.D./(M) DCLIII* - (Il-Kappillan Dun Matteolo Saliba u huħ il-kjeriku Blasio taw dan ir-rigal qaddis ad unur t'Alla, tal-Vergni Mqaddsa Ommu u ta' Santa Katarina, patruna ta' dawn l-artijiet, fis-sena tal-Mulej 1653) (7). Fuq l-istess qanpiena, 'l hawn u 'l hinn, iharsu lejn gnieb l-arkata tal-kampnar hemm imbagħad żewġ armi, t-tnejn tal-familja Saliba, salib grieg wieqaf fuq ktieb magħluq u b'ċurkett, bi tlett stilel fin-naħa ta' fuq, u b'żewġ pali tal-id jippuntaw 'l fuq u 'l isfel fuq kull naħa (8).

Il-qanpiena magħrufa bhala *Iċ-Ċerimonji* inhadmet ukoll fi żmien l-*Antika*, fl-1653, u hija wkoll tal-istess funderija ta' Antonino Guiererra (9). Din hija l-iżgħar qanpiena li għandha l-Knisja taż-Żurrieq, u tinsab fil-kampnar tan-naħa tal-pjazza fuq gewwa, fl-arkata li thares lejn il-kampnar l-iehor. Din il-qanpiena tinstema' biss fil-festa titolari, fil-*prima messa* tas-sacerdoti, fil-pussessi tal-kappillani, u tindaqq ukoll nhar l-Għid tal-Imwiet. Tissejjah *iċ-Ċerimonji* għax fuqha, u bil-qanpiena *iz-Żgħira* għadhom sa llum jindaqqu l-hekk imsejjha moṭi taċ-*ċerimonji* li jifflu u jagħlqu d-daqq tal-qniepen fil-festa (10). Bħall qanpiena l-*Antika*, *iċ-Ċerimonji* għandha għoli u wisu' wiehed, din id-darba ta' 61 cm. Ma' d-dawra ta' fuq nett għandha l-kelmiet imqaddsa SANCTVS DEVS SANCTVS FORTIS SANCTVS IMMORTALIS MISERERE NOBIS (Alla qaddis, qawwi, u bla tmiem henn għalina), għelm ta' salib grieg, u d-data 1653. Iktar l-isfel, fuq il-wiċċ li jhares lejn il-kampnar l-iehor hemm ix-xbieha ta' Santa Katarina bil-palma f'idHa x-xellugija, bi ktieb miżmum f'idHa l-oħra, b'kuruna go rasHa, u taħtHa l-kelmiet OPVS ANTONINI GVIERRERA (Xoghol Antonino Guiererra). Fuq il-wiċċ li jhares għall go l-kampnar hemm imbagħad xbieha donnha ta' San Guzepp iżomm ħatar kbir b'dirgħajh il-lemini.

Iż-Żgħira u l-Libra

Sa dan it-tant il-bini tal-knisja l-ġdida taż-Żurrieq (1632-1657) kien intemm, u kien jinkludi wkoll kampnar kbir fil-ġenb li kien ihares fuq il-pjazza minn fuq is-sagrestija tal-qassisin, u li fih sabu ruhhom issa il-qniepen li kellha l-knisja (11). Hekk fl-1658, l-isqof Mons. Balaguer sab li f'dan il-kampnar kien hemm żewġt qniepen, u fuq nett kienet tidher qanpiena oħra li fuqha l-arloġġ tal-knisja kien jiġbed is-sieġhat (12). Fiż-żmien li qed nitkellmu minnu nafu wkoll li minnbarra l-*Antika* u *iċ-Ċerimonji*, il-Knisja kellha wkoll qanpiena oħra li pero kienet mixquqa. Tant hu hekk illi meta l-kappillan Dun Matteolo Saliba għamel it-testment tiegħu fuq is-sodda tal-mewt nhar il-5 ta' Frar 1676, hu kien halla mitt skud apposta biex jew tissewwa din il-qanpiena jew inkella tinxtra xi haġa ta' utilità għall knisja (13). Imma flok sewwew il-qanpiena mixquqa, il-prokuraturi Dun Bastjan Formosa u Dumink Farmusa qabdu u ordnaw waħda ġdida bla ma missew l-oħra (14). Din il-qanpiena saret fl-1677 għand il-funderija ta' Pietro Sances, imma llum ma nafux x'sar minnha. Inġiebet iż-Żurrieq nhar it-3 ta' Novembru 1677 biex tkun f'potha għall festa ta' Santa Katarina, u dak in-nhar kienu ngħataw rigali lill ilsiera tal-funderija, lill pizatur, u lill pastaz li kienu garr l-istasija mid-dwana. Il-prokuraturi, li issa kienu Dun Piet Saliba u Dun Gwann Cassia kien taw ukoll ħaruf lill funditur Sances, u ħargulu żgur ħlasijiet li kienu jammontaw għall 102 skud u żewġt irbghajja (15). Il-parti l-kbira tal-ispiża kienet ħarget mill-assi tal-kappillan Saliba, iżda xi haġa żgħira kienet dahlet mill-ġbir, waqt li wiehed benefattur ċertu Giovanni Muscat kien ta' żewġt ewieq (16). Il-Knisja taż-Żurrieq kellha issa b'hekk erba qniepen. Fil-fatt meta l-isqof Mons. Molina żar il-kampnar fl-1679, sab fih erba qniepen, bil-kbira tiżen seba qnatar, oħra tlett qnatar, u t-tnejn l-oħra ta' żewġ qnatar il-waħda (17). Iżda qanpiena minnhom kienet baqgħet mixquqa, u kienet għadha hekk sa s-sena 1686. F'dik is-sena kienet telgħet fiż-Żurrieq l-ewwel viżta pastorali tal-isqof Davide Cocco Palmieri, li immedjatament ordna li din il-qanpiena kellha tinbidel (18). Din l-ordni ġiet esegwita bla dewmien għaliex il-qanpiena inhadmet mill-ġdid fis-sena 1692, probabilment biex tilhaq titlesta għall viżta pastorali meta l-isqof inota b'tiffir dak li kien sar (20). Din il-qanpiena li qed nitkellmu minnha hija magħrufa llum bhala *iz-Żgħira*, u fuqha jindaqq il-quddies ta' kuljum, hekk li xi drabi tiġi msejjha wkoll bhala l-qanpiena tal-*Quddies*, terminu li ġa nsibuh użat sa fis-sena 1763 (21). B'din il-qanpiena jinbeda u jintemm id-daqq tal-qniepen. Tinsab fil-kampnar tan-naħa tal-pjazza, fl-arkata li thares fuq il-koppla, u għandha l-għoli u d-dijamentru tagħha qies wiehed ta' 69cm. Fuq il-wiċċ li jhares għall go l-kampnar għandha fuqha l-arma ta' Mons. isqof Cocco Palmieri (1684-1711), u taħtha d-data 1692. Fuq il-faċċata li thares fuq il-koppla, din il-qanpiena għandha medaljun mill-isbaħ li juri ż-żwieġ mistiku ta' Santa Katarina, bil-Bambin f'dirgħajh il-Madonna inewwel iċ-ċurkett tal-għerusija.

Il-bidu tas-seklu tmintax kompla jara tibdil ieħor fil-qniepen. Hekk nhar il-15 ta' Diċembru 1712, il-prokuraturi Dun Indrin Zammit u Dun Vicenz Mizzi (22) għamlu talba lill-Inkwizitur Ranieri d'Elci (1711-1715) biex jikkonċedilhom xi għajjnuna finanzjarja '... per la campana' (23), talba li reġgħet saret lis-Sagra Kongregazzjoni f'Ruma f'Mejju ta' tlett snin wara (24).

Milli jidher però din id-darba aktarx li dewwbu mill-ġdid wahda mill-qniepen li setgħu kellhom bil-ħsara (25), u li setgħet kienet il-qanpiena tal-funderija Sances. Imma l-istorja hallietna għall kollox fid-dlam. Li nafu żgur huwa li fi Frar 1716, ittiehdet qanpiena għand il-funderija ta' Mederico Menville u fit-8 ta' Marzu ta' dik l-istess sena sar kuntratt ma' l-istess funderija quddiem in-nutar Marc Antonio Brancati '... per fundar la campana ...' (26). Din il-qanpiena inħadmet żgur fl-1716 (27), u l-funditur Menville thallas 199 skud tagħha (28). Il-fatt hu li sa llum il-Knisja taż-Zurrieq għad għandha qanpiena ta' dawk l-istess żminijiet msejja *il-Libra (Libera)*, għaliex fuqha jitnaqqru t-tokki fil-funerali (29). Iżda din il-qanpiena ġgħib fuqha is-sena 1707. Isem din il-qanpiena huwa qadim ħafna, u ġa fl-1797 insibuha magħrufa bħala '*quella delli morti*' (tal-mejtin), u fl-1857 bħala '*la campana di Libera*' (il-qanpiena tal-Libera) (30). Dan l-isem tkompli ssahħu l-istess qanpiena li fuqha ġgħib ix-xbieha tal-Madonna tal-Karmnu mdawwra bl-aṅġli, u bl-erwieh tal-Purgatorju f'riglejha. Tinsab imdendla fil-kampnar tan-naħa tal-pjazza fl-arkata li thares għall go l-misrah. Għandha diametru ta' 89cm, b'għoli ta' 77cm, u fuq in-naħa li thares il-ġewwa, 'l fuq mix-xbieha tal-Madonna hemm il-kliem ANNO DOMINI 1707.

Ħolma ta' benefattur insinji

Il-qanpiena *Fustanija* għandha l-iktar grajja mlewwna fost il-qniepen kollha. L-orijini ta' din il-qanpiena jmur lura sa żmien il-kapillan Dun Karm Delicata (1738-65), meta l-benefattur Dun Guzepp Testaferatta (1673-1745), fost hwejjeġ ohra, xtaq li jhalli lill Knisja tar-rahall qanpiena kbira tal-bronż (31). Ix-xewqa tiegħu tnizzlet ukoll fit-testament li għamel nhar il-21 ta' April 1743 quddiem in-nutar il-kjeriku Gian Frangisk Farrugia, fejn ordna li jekk jilħaq imut, il-prokuraturi tal-knisja taż-Zurrieq kellhom jaħsbu għal qanpiena ta' ghoxrin qantar, u li kellha tithallas mill-wirt, bil-patt li tibqa' għal dejjem tappartieni lill istess knisja parrokkjali, u biha ukoll kellu jindaqq il-quddies tal-ħafna anniversarij imħollija mit-testatur (32). Imma f'Novembru ta' dik l-istess sena 1743, Dun Guzepp innifsu għamel l-arrangament kollha għand il-funderija ta' Aloysio Bugiott tal-belt Valletta, bi ftehim għand in-nutar Farrugia. Dan il-ftehim kien sar iż-Zurrieq, u għalih kien hemm bħala xhieda l-isqof Mons. Alpheran, u żewġ kanonċi tal-Kattidral Antonio Castelletti u Adriano Depiro Gurgion. Il-qanpiena kellha issa tkun tiżen minn tnejn u ghoxrin sa tlieta u ghoxrin qantar, kellha titlesta fi żmien sena, u tkun ta' l-aqwa materjal u xogħol, bil-kundizzjoni illi kull ħsara li titfaċċa żmien sena da parti tal-produzzjoni kellha tagħmel tajjeb għaliha l-funderija. Il-prezz mifthiehem kien ta' disghin skud il-qantar, u dak il-hin stess Dun Guzepp halla depożitu ta' elf skud. Il-bilanċ kellu jithallas f'żewġ pagamenti, nofs mal-kunsinna tal-qanpiena, u l-bqija sena wara (33). Il-qanpiena ma tlestietx però hlief wara l-mewt tat-testatur li ġrat fil-5 ta' Jannar 1745, u sa Settembru ta' dik is-sena il-prokuraturi Dun Guzepp Zammit u Dun Gorg Velasco kienu għadhom jirsistu li titlesta, saħansitra permezz ta' twissija mill-kurja tal-isqof (34). Il-qanpiena tal-bronż giet magħmula mill-funderija Bugiott, bl-assistenza ta' haddiema u ta' lsiera nhar is-16 ta' Gunju 1746, li dik is-sena ħabat il-ħamis fl-Ottava ta' Corpus, u lejlet il-festa tal-Qalb ta' Ġesù. Meta keshet, u ntiznet mill-piżatur tad-dwana, instab illi giet tiżen erba u ghoxrin qantar u seba u tletin ratal (35). Kienet b'hekk l-ikbar qanpiena li qatt rat il-knisja taż-Zurrieq, u fil-fatt kienet ikbar mill-qanpiena l-kbira ta' tnejn u ghoxrin qantar li għandna llum. Ingiebet fiż-Zurrieq fis-7 t'Awissu 1746 u imtella' fil-kampnar wahdieni ta' fuq is-sagrestija, taht id-direzzjoni ta' Agostino Torneu. L-armar għall din l-operazzjoni kien inbeda minn ġimgha qabel u kien ingarr minn ċertu Frangisk Gatt, mit-tarzna u mill-imħażen tax-xwieni tal-Kavallieri (36). Is-7 t'Awissu 1746 kien il-ħadd, l-ghaxar wiehed fuq Pentecoste, u ġurnata ta' festa għall okkażjoni tat-tluġh tal-qanpiena. Il-prokuraturi kienu saħansitra taw pranzu lill haddiema, u ordnaw daqqaq tal-vjolin li tela' mill-belt biex iferraħ il-folla fiż-Zurrieq (37). Il-funderija ta' Bugiott hasbet ukoll biex thalli raġel tul ta' tlett ijiem biex idoqq il-qanpiena l-ġdida (38). L-ispiża totali telgħet għal 2,356 skud. Elf minnhom kien ġa ħariġhom Dun Guzepp Testaferatta f'ħajtu; il-bqija kellha toħroġhom il-Veneranda Lampada, jew il-prokura tal-knisja, mill-assi tat-testatur 639). Il-funderija thallset 2,193 skud fuq sitt pagamenti, u l-aħħar ħlas sar mill-prokuraturi Zammit u Velasco fit-12 t'Ottubru 1748 (40). Ta' min iżid ukoll li din il-qanpiena li qed nitkellmu minnha hija mfakkra fil-kwadru ritratt u fl-iskrizzjoni li sa llum għadhom imdendlin fis-sagrestija tal-knisja biex ifakkru lill benefattur Testaferatta (41).

Minn Venezja għaż-Żurrieq

Il-qanpiena l-kbira li kien halla Testaferrata qatt ma giet ikkonsagrata (42) u l-anqas ma tgawdjet wisq għaliex fi ftit snin ixxaqquet. Qanpiena tista' tixxaqqaq minhabba diversi raġunijiet. Qanpiena jista' jkollha l-punt debboli tagħha ġa sa mill-istess proċess tat-tidwib fil-funderija. Imma jista' jiġrilha ħsara jekk tingħata daqqa bil-qawwi, anke bl-istess ilsien tagħha; jew inkella l-istess ilsien jiddendel, l-aktar meta jkun imqabbad b'ċinturin tal-ġild, u allura jibda jhabbat hażin max-xoffa tal-qanpiena. Fil-fatt ilsien ta' qanpiena jinħadem dejjem minn hadid artab. Hemm ukoll periklu ieħor meta l-*pjaga*, jew il-post fejn dejjem ihabbat l-ilsien, tant tithaffer li tibda toħloq żbilanċ fix-xoffa, li hiġa wiehed mill-punti delikati ta' qanpiena, u li fuqha hemm l'hekk imsejġha *sound bow*. Iktar w'iktar tista' tigri ħsara jekk l-ilsien jiġihalla jahbat b'mod qawwi mal-qanpiena u jinżamm magħha bla ma jintreha.

Is-sena meta xxaqquet il-qanpiena l-kbira tal-knisja taż-Żurrieq ma nafuhiex però meta l-isqof Mons. Bartolmeo Rull kien qiegħed jagħmel il-viżta pastorali tiegħu fiż-Żurrieq f'Ottubru tal-1759, u baġhat lill kanonku Dun Gian Mari' Azzopardi Castelletti, Vigarju Generali, biex jeżamina l-kampnar tal-knisja, dan sab illi l-qanpiena l-kbira kienet mixquqa (43). Ma kienx xieraq li qanpiena kbira bħal dik tithalla hekk, iktar w'iktar meta kienet tappartieni lill aqwa fundazzjoni li kellha l-prokura tal-knisja. Il-prokuraturi, li issa nżertaw Dun Salv Velasco u Dun Pietru Zammit hasbu għalhekk biex jibdluha, imma ma xtaqux li jdedwbu u jerġghu jużaw il-bronż tal-qanpiena l-mixquqa. Iddeċidew għalhekk li jordnaw waħda ġdida, di' d-darba minn funderija fil-belt ta' Venezja (44). Kitbu għalhekk lit-Teżor tal-Ordni ta' S. Gwann fejn stqarrew li huma u la kienu jafu kif jibgħatu l-flus b'ċerta sigurtà, u anqas kif jaqdbu jbiegħu u jehilsu mill-qanpiena l-qadima. Talbu lit-Teżor biex dan jibgħat pagament tal-flus meħtieġa f'Venezja, u l-knisja taż-Żurrieq tkun imbagħad tista' tħallas lit-Teżor billi toffri l-bronż tal-qanpiena l-qadima bis-70 skud il-qantar, u toħroġ id-differenza li jibqa'. It-Teżor ried biss li ssir assigurazzjoni, li saret għand l-aġenzija ta' Antonio u Carlo Mattei tal-Isla, fuq somma ta' 2,500 skud, bir-rata ta' żewġ skudi fil-mija (46). L-approvazzjoni mit-Teżor tal-Ordni ħarġet nhar it-23 ta' Lulju 1768 (47). Il-funderija li ntgħazlet f'Venezja kienet dik ta' Gio. Maria Buberi, li magħhom sar akkordju f'Settembru 1768 (48). Il-qanpiena l-ġdida tlestiet f'Gunju tal-1770, u giet tiżen 3,430 libbra Venezjana li kienu jġibu 2,058 ratal ta' Malta (20 qantar u 58 ratal). Il-funderija talbet tagħha 9,947 lira ta' Venezja, li kienu jlaħḡqu għal 2,120 skud, 7 rbieghi, u 15 il-habba flus tagħna (49). Ma' dik is-somma żdiedu spejjes oħra, bħalma kienu l-ilsien tal-hadid, spejjes ta' burdnara, pizatur, dazju, tarjoli, assigurazzjoni, u pedaġġ. L-ispiza kollha ġo Venezja telgħet għal 2247 skud, 3 irbieghi, u habba, flus ta' Malta, li harġu kif miftiehem, mit-Teżor tal-Ordni ta' San Gwann (50). Il-qanpiena telqet minn Venezja fuq galjott, jew skuna b'żewġ iqluġħ taħt l-Kaptan Giamcomo Chielich Venezjan, u dahlet Malta nhar il-5 t'Awwissu 1770 (51). Ta' dan il-vjaġġ il-kaptan kien tħallas tletin skud (52). F'Malta il-qanpiena tnizzlet minn fuq il-galjott mill-baħrin u l-burdnara, li ġarrewha sa x-xatt permezz ta' barkun. Minn hemm tghabbiet fuq karru miġbud mill-bgħula, u qabdet it-trieq it-twila lejn iż-Żurrieq fejn il-burdnara ingħataw kolazzjon. Kien il-ġimgha is-17 t'Awwissu 1770 (53). Kien għadu s-sajf iżda ġie deċiż li l-qanpiena l-ġdida tkun konsagrata u titla' f'postha għall Santa Katarina li kien għad fadlilha ma' t-tlett xhur. Fid-19 ta' Novembru 1770 hasbu għalhekk biex inizzlu l-qanpiena l-mixquqa ta' Testaferrata mill-kampnar, u għall din il-biċċa xogħol ta' nżul u tluġh tal-qniepen kien indaħal l-istromu Alessandro biċ-ċorma tal-baħrin miegħu. Dawn kienu alloġġjati ż-Żurrieq għall ġimgha shieha spejjeż tal-prokuraturi, u magħhom kienu tellgħu r-raħal sitt karrettuni armar (54). Santa Katarina ta' dik is-sena 1770 habtet il-Ħadd, u l-konsagrazzjoni tal-qanpiena l-ġdida tħalliet għall ħamis ta' qabel, it-22 ta' Novembru. Gie deċiż ukoll li ċ-ċerimonja pontifikali ssir ġewwa l-korsija tal-knisja parrokkjali, probabilmment biex jiġi evitat għall kollox il-biża tal-maltemp (55). Matul iċ-ċerimonja li tmexxiet mill-isqof Mons. Carmine Pellerano (1770-80), assistit mill-kanonċi Albino Portughes u Carlo Calleia (56), ġeww konsagrati żewġ qniepen, voldiri l-ġdida Venezjana, u waħda oħra iżgħar li fuqha dak iż-żmien kienu jindaqqu s-siegħat tal-arloġġ, u li kienet tiżen biss 500 ratal (57). Din setgħet kienet il-qanpiena l-*Antika*, tal-aħwa Saliba. Il-qanpiena l-ġdida Venezjana tghammdet bl-isem ta' Katarina, Anna u Giuseppa, u l-oħra ingħatat l-ismijiet Teresa u Giovanna. Il-konsagrazzjoni kienet saret fil-ghodu, hekk li sa nofs-

in-nhar il-qniepen kienu nħarrġu barra u telġu f'pothom, bil-*Kbira* f'nofs il-kampnar (58). Il-Kappillan Dun Guzepp Agius (1766-92) stieden imbagħad lill isqof u l-familjari tiegħu, fosthom iċ-Ċerimonjier u lill Kanċillier Ignatio Saverio Bonavita, għall pranzu. L-ikla thejjiet minn Lorenzo Riccia (Ricca), kok fl-*Albergitta del Falcone*, u flimkien mal-bukkett tal-ganutell rregalat lill isqof, kienet swiet lill knisja 49 skud, 3 irbiegħi, u 15 il-habba. Għall din l-okkażjoni kienu gawdew anke l-bgħula tal-kalessi li kienu għabu lill-isqof, għax il-prokuraturi tal-knisja hasbu biex jixtrulhom b'sitt irbiegħi xgħir (59). Konna għidna illi l-ispiża tal-qanpiena l-għdida f'Venezja kienet telgħet għal 2247 skud, 3 irbiegħi, u habba, li kellhom jithallsu lit-Teżor tal-Ordni (60). Minn din l-ispiża il-prokuraturi naqqsu il-prezz tal-bronż tal-qanpiena l-qadima li ngarret lejn il-Belt nhar it-22 ta' Jannar 1771 (61), u li rrendiet 1695 skud (62). Il-bilanċ ta' 552 skud u 3 irbiegħi li l-prokuraturi kien baqgħalhom jagħtu lit-Teżor, thallsu fil-parti l-kbira nhar is-16 t'April 1771, u xi haġa ohra nhar id-19 t'Ottubru 1774 (63). Ta' min jgħid però illi l-ispejjeż ta' garr, armar, konsagrazzjoni u ikla kienu tellġu l-ispiża originali ta' 2247 skud tlett irbgħaja u habba għal 2,393 skud, disa rbgħaja u disa habbiet (64).

Ċerimonjal tal-Konsagrazzjoni

Il-Konsagrazzjoni tal-qniepen fi żmien l-isqof Pellerano fl-1770, kienet l-unika darba li qatt saret ċerimonja bħalha fil-knisja taż-Żurrieq. Il-konsagrazzjoni ta' qanpiena hija ċerimonja speċjali riservata lill isqof, u għall daqs tant tiffirma parti mill-Pontifikal Ruman (65). Hija ukoll ċerimonja mitluba mill-istess liġijiet tal-Knisja (66), li jinsistu li darba konsagrata, qanpiena għandha tintuża biss għas-servizz divin (67). Il-Pontifikal Ruman jikkellmu minn *De Benedictione Signi vel Campanae*. Għall din iċ-ċerimonja, fiz-żminijiet li qed nitkellmu minnhom, l-isqof, liebes parimenti bojod, kien jersaq lejn il-qanpiena, li kienet tiġi mxarrba minn barra u minn ġewwa mill-ministri assistenti, li kienu wkoll jixxuttawha. Sa dan it-tant kienu jtkantaw sitt salmi ta' radd il-ħajr u ferħ, imbagħad l-isqof kien jaqbad iż-żejt qaddis tal-morda u jagħmel bih sinjal tas-salib fuq wiċċ il-qanpiena. Kienet issa tingħad talba sabieħa li essenżjalment kienet invokazzjoni ta' barka lill Ispirtu s-Santu, iżda li fiha kienu jingħadu l-iskopijiet li għalihom tkun tbierket il-qanpiena. Skond din it-talba, qanpiena ssejjaħ lill-poplu u tqanqlu fil-fidi, u permezz tas-salib immarkat fuqha tbiegħed u tnaffar l-għelt tat-tempesti, tas-silġ, u tat-trombi tar-riħ, u tikkalma t-tfaqqieġħ tas-sajjetti u l-qawwa tal-irwiefen. Wara din it-talba, l-isqof kien jimsaħ iż-żejt tal-morda, u jtkanta s-salm 29 li matulu kienu jiġu midluka seba slaleb ma' d-dawra tal-qanpiena fuq barra biż-żejt tal-morda, u erba slaleb minn taħt, fil-ġewwieni tal-qanpiena biż-żejt qaddis tal-grizma. Ma' kull għelm tas-salib l-isqof kien ilissen kliem ta' tberik u ta' konsagrazzjoni u jinvoka l-isem tal-qaddis li l-qanpiena tkun issemmiet bih. Kienet issa tingħad talba ohra għall harsien tal-grazzja u tal-fidi ta' dawk li jiġu msejjhin permezz tal-qanpiena, u wara l-isqof kien jincensa l-qanpiena ma' l-kant tas-salm 77. Iċ-ċerimonja kienet tasal fi tmiemha b'talba ohra, u bil-qari tas-silta ta' Marta u Marija mill-Evangeli u ta' San Luqa (68).

Il-Ħsieb għall żewġ qniepen

Bilkemm laħqu għaddew sbatax il-sena li l-qanpiena l-għdida Venezjana ma reġgħetx bl-inkwiet, għaliex fl-1787, fis-sena wieħed u għoxrin tal-parrokat tal-kappillan Dun Guzepp Agius, din il-qanpiena nqasmet (69). Milli jidher però l-inkwiet kien diġa beda minn qabel, għaliex f'Ottubru tal-1785, żmien il-prokuratur Dun Fraŋġisk Gristi kienu saru konsulti u tiswijiet fuq waħda mill-qniepen li nissuspetta li kienet il-Kbira Venezjana ta' dak iż-żmien. Il-prokuratur kien talab lill kapumastru tal-Ferrerija tal-Ordni, Gioacchino Triganza biex jagħti parir jekk il-qanpiena kienitx kapaci jew le, u ttiehed ukoll il-parir ta' żewġ imgħallmin. Fl-istess waqt kien sar ukoll xogħol ta' trapnar fuq din l-istess qanpiena, hekk li kellhom inizzluha u jtellgħuha lura fil-kampnar (70); imma aktar minn hekk ma nafux.

Fis-sena li fih inqasmet il-qanpiena l-kbira, fl-1787, kien prokuratur tal-knisja Dun Guzepp Cachia (71), li mill-ewwel indaħal għax-xogħol. Reġgħu għalhekk baġtu għall aħwa Triganza, fundituri tal-Ordni ta' San Gwann, u fid-9 ta' Dicembru 1787 ftehm u maġgħhom b'kuntratt

notarili għax-xiri ta' qanpiena ġdida (72). Imma sa dan it-tant fiż-Zurrieq kien hemm moviment shiħ biex, flimkien mal-qanpiena li kienet ser tiġi ordnata, tinx tara wkoll oħra ikbar, li ma kellhiex toħroġ mill-prokura tal-knisja iżda tingabar minn flus il-poplu tar-raħal (73). Għall din il-biċċa xogħol indaħlu bhala prokuraturi Dun Lawrenz Farrugia u t-tabib Geatano Saidon (74). Il-ġbir għall din il-qanpiena kien ġa nbeda, għaliex sa l-ġurnata tal-kuntratt kienu ġa daħlu seba mija u ħamsin skud (75).

Il-Familja Saidon

Il-Signor Dottor Fisico Gaetano Saidon (16.vii.1748 - 14.iii.1835), tabib (76), kien ġej minn familja magħrufa ta' nies tal-iskola. Ta' Saidon deħru fiż-Zurrieq fl-1726 (77), meta l-kjeriku Gio Batta Saidon minn San Pawl tal-Belt, iżżewweġ lill Theodora Chircop miż-Zurrieq (78), iżda milli jidher baqa' marbut seww ma' l-Belt, hekk li d-disa wlied tal-familja, tlett ibniet u sitt subien tghammdu lkoll fl-istess Kollegġjata Pawlina (79), li tagħha huħ Gorġ kien Kanonku Prepostu (80). Milli jidher però il-familja baqgħet toqgħod il-Belt (81), iżda mbagħad, forsi wara l-mewt tal-missier, insibuhom fiż-Zurrieq, pajjiż ommhom (82). Wieħed minn ulied Gio Batta sar qassis fl-1772, u bhala Dun Frangisk Saidon kien l-ewwel wieħed minn bosta saċerdoti li l-knisja taż-Zurrieq kellu jkollha b'dak il-kunjom (83). Tnejn oħra minn ulied Gio Batta, voldiri Pietro Paolo u Gregorio, avolja miżżewġin, kienu rċewew it-tonsur, u nsibuhom iservu bhala kjeriċi fl-istess knisja taż-Zurrieq (84), iżda t-tmin wieħed, Gaetano, studja l-medicina u sar tabib (85). Il-kjeriku Pietro Paolo u t-tabib Gaetano iżżewġu wkoll xebbiet miż-Zurrieq, Pietru Pawl ma' ċerta Theodora Zammit fl-1770 (86), u t-tabib Gaetano tmin snin wara, ma' Anna Maria Dalli oħt il-qasir magħruf Dun Fortunat (87). Miż-żwieġ tal-kjeriku Pietro Paolo u Theodora kien kemm ħames ulied (88), li t-tielet fosthom, Gio. Batta (1773 - 1841) laħaq ukoll tabib, kieteb trattati medici, u baqa' magħruf seww fl-istorja tal-medicina f'Malta (89). Iż-żwieġ tat-tabib Gaetano ma' Anna Maria Dalli tbierek ukoll b'disa wlied (90), li l-kbir fosthom kellu jilħaq ukoll kanonku prepositu tal-Kollegġjata ta' San Pawl tal-Belt (91). Il-familja tat-tabib Gaetano kienet tgawdi stima u mportanza kbira fiż-Zurrieq. Meta nbriet mill-ġdid il-kappella tant sabieħa ta' San Bert fix-Xarolla (1774-1784), it-tabib nsibuh bhala wieħed mill-prokuraturi ewlenin (92). U meta fl-1798, tkeċċew il-Kavaleri minn Malta u l-Francizi qasmu dawn il-gzejjer f'distretti jew municiġpi, it-tabib Gejtan kien wieħed mis-sitt membri tal-Municipalità du Zurrich, Safi, Chercop et Gudia (93). It-tabib miet fl-14 ta' Marzu 1835, fl-eta ta' seba u tmenin sena, u xtaq li jindifen fil-knisja tal-patrijiet ta' Ġiezu fil-Belt (94).

Kuntratti ma' l-funderija Triganza

Għidna illi fis-sena 1787, ġie deċiż illi jinxtraw żewġ qniepen, il-waħda spejjeż tal-knisja, u l-oħra minn ġbir il-poplu. Fil-fatt nhar id-9 ta' Diċembru ta' dik is-sena, il-fundituri Gioacchino u Francesco aħwa Triganza telgħu iż-Zurrieq fejn fil-knisja parrokkjali sar il-kuntratt tal-qniepen quddiem in-nutar Mikiel Ang Farrugia (95). Il-familja Triganza, il-missier Giuseppe (1660-1737), u wliedu Gioacchino (1726-1796) u Francesco, kienu fundituri tal-artillerija tal-Ordni ta' San Gwann, u fost xogħol ieħor ħadmu qniepen għall knejjes tal-Gargur, l-Imqabba, il-Qrendi, Hal-Kirkop, u Hal-Lija (96). Fil-kuntratt tal-qniepen taż-Zurrieq, Dun Guzepp Cachia bhala l-prokuratur tal-knisja deher għal qanpiena *Fustanija*, fil-waqt li t-tabib Saidon u Dun Lawrenz Farrugia deħru għall qanpiena *l-Kbira* bhala deputati tal-poplu. Ix-xhieda tal-kuntratt kienu ż-żewġ qassisin Żrieriq Dun Gwann Hellul u Dun Pawl Bellia (97). L-aħwa Triganza ntrabtu illi fi żmien seba xhur kellhom ilestu ż-żewġ qniepen, magħmulin mill-aqwa bronż u skond kif l-aħjar titlob is-sengħa. *IL-Kbira* kellha tiżen madwar tnejn u għoxrin qantar, u l-*Fustanija* sittax. Il-prezz li fteħmu fuqu kien ta' 110 skud il-qantar, u l-prokuraturi tal-qanpiena *l-Kbira* newwlu 750 skud bil-quddiem, flus li kienu ġa daħlu mill-ġbir tal-poplu (98). Da parti tal-qanpiena *Fustanija*, il-prokuratur tal-knisja ried li din tinħadem mill-bronż tal-qadima, li kellu jinbiegħ bil-75 skud il-qantar lill istess funderija Triganza, u rrenda b'kollox 1,513 skud u 6 irbgħajja (99).

Iż-żewġ qniepen inħadmu fl-1788 (100) fit-tnejn u għoxrin sena tal-parrokat tal-kappillan

Agius, u huma ż-żewġ qniepen il-kbar li għadhom isebbħu l-faccata tal-knisja sa llum. Il-qanpiena *Fustanija* hija għolja 110cm., għandha dijametru ta' 129cm., u tiżen 16 il-qantar u 45 ratal (101). Kienet intiznet, meta nħadmet flimkien ma' sehbitha, mill-pizatur tad-dwana Gio. Batta Decelis, li thallas tmin irbagħajja ta' xogholu (102). Tinsab imdendla fil-kampnar tat-tramuntanta fuq in-naħa ta' triq Santa Katarina, u fuqha llum jindaqqu s-sieghat tal-arloġġ. Fuq il-wiċċ li jħares għall go l-istess kampnar, din il-qanpiena għandha rilliev tal-Kuncizzjoni b'idejha marbutin u wieqfa fuq globu tad-dinja, u taħtha l-kelmiet FRATRES TRIGANCE FECERVNT 1788 (L-aħwa Triganza għamlu dan fl-1788). Fuq in-naħa li thares 'l barra għall fuq iz-zuntier għandha xbieha ta' Santa Katarina. Il-qanpiena *l-Kbira*, fil-faccata tal-kampnar tan-naħa tal-pjazza tiżen 22 qantar u 42 ratal (103), u għandha dijametru ta' 143cm., b'għoli ta' 119cm. Fuq il-faccata li thares 'l barra għandha l-kliem AES POPVLI HOC EDIDIT AES (Flus il-poplu għamlu dan l-inħas), u taħthom xbieha tal-Kurċifiss, u iktar l-isfel il-kelmiet FRATRES TRIGANCE FECERVNT ANNO DNI. 1788 (L-aħwa Triganza għamlu dan fl-1788). Fuq il-wiċċ li jħares 'l ġewwa il-qanpiena *l-Kbira* għandha x-xbieha ta' Santa Katarina b'idha l-leminija fuq xabla u b'idha l-oħra 'l fuq qed terfa' fergħa tal-palm, u bis-simbolu tar-rota mfarrka taħt riglejha.

Iż-żewġ qniepen swew kemxa mhux ħazin. *Il-Kbira* qamet 2,466 skud, 2 rbghajja, u 8 ħhub (104). Il-prokuraturi għaddew madwar 1,406 skud u 5 rbghajja f'diversi okkażjonijiet bejn Dicembru 1787 u Awwissu tas-sena ta' wara, u l-bilanċ ta' 1,059 skud, 10 irbghajja u 8 ħhub thallas b'muniti tal-fidda u b'kitba notarili tas-17 t'Awwissu 1788 (105). *Il-Fustanija* swiet 1,809 skud, u 6 irbghajja, li minnhom il-funderija Triganza ħafret 1,513 skud u 6 irbghajja tal-bronż tal-qanpiena Venezjana l-qadima (106). Il-bilanċ thallas mill-prokuratur Dun Gwann Vella bl-istess kitba notarili tas-17 t'Awwissu 1788 quddiem in-nutar Filippu Giammalva (107). Ftit li xejn wasilna tagħrif dwar il-konsagrazzjoni u ċ-ċerimonja tat-tluġħ ta' dawn il-qniepen fil-kampnar il-qadim tal-knisja, u li issa ġie mgħobbi b'sitt qniepen, bil-*Kbira* fin-nofs. Il-konsagrazzjoni ta' dawn iż-żewġ qniepen il-kbar saret il-Ħadd 24 t'Awwissu 1788 minn Mons. isqof Vincenzo Labini ġewwa l-knisja ta' San Publiju fil-Furjana. Il-qanpiena *l-Kbira* giet mogħtija l-isem ta' Katarina b'qima lejn il-Patrana tar-raħal, fil-waqt li l-*Fustanija* għammduha bl-isem ta' Giuseppa, b'tifkira tal-benefattur insinji Dun Gużep Testaferrata li kien holomha tlieta u tletin sena qabel (108).

Il-funderija Triganza kellha konnessjonijiet oħra mal-qniepen tal-knisja taż-Żurrieq għaliex nhar it-23 ta' Lulju 1797, tniżżlu l-qniepen msejġhin iż-*Zgħira* u l-*Libera* mill-kampnar tal-knisja u fuqhom sar xogħol ta' '... due bronzine...'. Għall darb'orħa ssejġhet iċ-ċorma tal-baħrin ma' l-funditur Gioacchino biex kalaw u reggħu tellgħu il-qniepen, u l-prokuratur Dun Baskal Bonnici kien ħallsilhom kolazzjon (109).

Daqq tal-qniepen u drawwiet li qed jintilfu

Iż-żewġ qniepen il-kbar għandhom intonazzjoni tajba u jikkumplementaw lill xulxin; fil-fatt il-qanpiena *l-Kbira* għandha n-nota C (Do), u l-*Fustanija* n-nota D (Re) (110). Il-*Kbira* tinstema' diversi drabi matul il-jum, u dari kienet issejjaħ il-qassisin għall każ morali, jew tnaqqar sebgha sebgha kull meta jkun ser johroġ il-vjattu. L-aktar moti sollenni dejjem jinbdew biż-żewġ qniepen il-kbar. Hekk ngħidu aħna l-mota tal-Ħamis, siegħa fuq inżul ix-xemx, u li tfakkar it-twaqqif tal-Ewkaristija, tinbeda dejjem bil-*Fustanija* u l-*Kbira*. Din il-mota tista' tgħid li ilha tindaqq sa minn meta saru l-istess qniepen, għaliex kien ordnaha l-isqof Mons. Labini fit-tieni viżta pastorali tiegħu tas-16 t'Ottubru 1783. Kien għamar ukoll li kull nhar ta' ġimgħa fit-tlieta, il-qniepen kellhom inaqqu bil-kbir b'tifkira tal-Passjoni u l-Mewt ta' Kristu (111). Minn barra l-mota tal-ħamis, iż-żewġ qniepen il-kbar jindaqqu wkoll flimkien fil-moti ta' lejlet u nhar il-festa ta' Santa Katarina. Tul dawki il-jumejn, f'nofs-in-nhar u qabel kull funzjoni, jindaqqu dejjem erba moti ta' kwarta 'l waħda minnflok it-tlett moti tas-soltu. It-tieni mota minnhom dejjem tinbeda bil-*Fustanija*, u t-tielet mota tiftaħ bil-*Kbira*. L-ewwel u l-aħħar mota jinbdew u jintemmu b'dawki li jissejġħu *ċerimonji*. Iċ-*ċerimonji*, li jinstemgħu biss fil-festa, għadhom jindaqqu f'xi tlett postijiet biss f'Malta, u huwa għalhekk importanti li wieħed jagħti ftit tagħrif dwarhom qabel jgħibu għall kollox. Fiż-Żurrieq iċ-*ċerimonji* jindaqqu biż-żewġ qniepen iż-

żgħar voldiri bic-*Cerimonji* u biż-*Zgħira*. Id-daqq taċ-*cerimonji* għandu hames taqsimiet, u ż-żewġ qniepen jindaqqu minn persuna waħda. *Iċ-ċerimonji* jinbdew b'tokk qanpiena wara l-oħra, għall ewwel jalternaw bil-mod il-mod, imbagħad jidbew iżidu dejjem fil-ghaġġla, hekk li fl-aħħar iż-żewġ qniepen isiru hooss wiehed mghaġġel u qawwi... u jieqfu f'daqqa. Min idoqq jerġa' jibda bil-mod il-mod bħall qabel, u meta jilhaq l-aktar waqt imghaġġel u qawwi, jibda jnaqqas bil-mod għall xejn xejn, sakemm iż-żewġ qniepen jibqgħu kemm kemm jinstemgħu, tokk wiehed wara l-iehor bil-mod. Wara dan iż-żewġ qniepen jerġgħu jibdwew jalternaw bil-mod, jilhqu l-aktar waqt imghaġġel u għall darb'oħra jisktu f'daqqa. Jerrgħu issa jibdwew jindaqqu mghaġġlin u bil-qawwi u jnaqqsu bil-mod il-mod, u fl-aħħar minn dan il-punt l-aktar fjakk jerġgħu jibdwew iżidu, jilhqu l-aktar waqt imghaġġel u qawwi, u jieqfu. Min idoqq isabbat żewġ tokki f'salt fuq iż-żewġ qniepen flimkien bħala għelm li *ċ-ċerimonji* spicċaw (112). Meta jaqtgħu *ċ-ċerimonji* tinbena l-mota normali bil-qanpiena *ż-Zgħira* li magħha tibda talterna wkoll *ċ-Cerimonji*, u ż-żewġ qniepen jibqgħu iżidu fil-ghaġġla sa ma jilhqu l-aktar punt mghaġġel, u jaqtgħu malli tidhol il-qanpiena *l-Kbira* fil-mota.

M'hemmx għalfejn ngħidu illi bil-qniepen il-kbar jithabbru wkoll il-mumentanti tan-niket. *Il-Kbira*, għaliex harġet minn flus il-poplu, tindaqq f'kull tħabbira ta' mewt; imma l-mortworji u l-anniversarji tas-sacerdoti jitnaqqru biż-żewġ qniepen il-kbar. Din l-użanza hija qadima hafna, u nsibuha ġa stabbilita fl-1840 in konnessjoni ma' l-anniversarju tal-kappillani (113).

Il-qniepen: strumenti mużikali

Il-qniepen huma strumenti mużikali li jitolbu attenzjoni kbira fil-produzzjoni tagħhom. Qanpiena tajba irid ikollha għamla u kwalitajiet li l-funderiji ewlenin kisbuhom biss wara esperjenzi ta' snin kbar. Żewġ fatturi bażiċi ta' kull qanpiena huma t-tonalità u l-intonazzjoni tagħha. L-intonazzjoni ta' qanpiena hija biċċa xogħol ta' delikatezza kbira, minhabba li qanpiena hija l-aktar strument vibranti li jiproduċi numru ta' noti f'salt wiehed. In-nota ewlenija ta' qanpiena hija magħrufa bħala li *strike note*, u tiddependi mit-toqol, mid-dijametru, u mill-ħxuna, l-aktar ftit 'l fuq mix-xoffa, fejn hemm 'l hekk imsejjha *sound bow*. Imma ma' n-nota ewlenija, jinstemgħu ukoll *overtones* oħra, u wara li dawn jgħibu tibqa' tinstema dik li tissejjah *il-hum note* u li suppost tkun ottava l-isfel minn nota maġġura. L-intonazzjoni ta' dawn in-noti hija l-aktar għadma iebsa, iżda l-iprem funderiji illum jintonawlek li *strike note*, *il hum note*, u l-ewwel tlett *overtones* ta' qanpiena bl-ikbar eżattezza. Fiż-Żurrieq, uħud mill-qniepen tal-Knisja mħumiex intunati tajjeb, u bħala sett huma prodotti ta' diversi żminijiet u minn funderiji differenti. Imma anke qniepen qodma jistgħu jintonaw ruħhom bi proċess ta' illimar li jsirilhom f'diversi postijiet fuq ġewwa. In-noti mużikali tal-qniepen tal-Knisja taż-Żurrieq huma dawn: il-*Kbira* nota C (Do), il-*Fustanija* nota D (Re), l-*Antika* nota A (La), il-*Libra* nota G Sharp (Sol Diesis), iż-*Zgħira* nota B Flat (Si Bimolle), iċ-*Cerimonji* nota C (Do), imma b'żewġ ottavi oghla minn nota Do tal-*Kbira* (114). B'hekk il-qniepen taż-Żurrieq, l-anqas bħala sett wiehed, ma huma ntunati biex bejniethom jirrapreżentaw il-hames noti maġġuri li jiffurmaw skala mużikali.

Trasferiment fil-kampnari l-ġodda

Sa l-1866, is-sitt qniepen tal-Knisja kienu fil-kampnar il-kbir ta' fuq is-sagrestija tal-qassisin, li baqa' jservi l-knisja anke wara li nbñiet il-faċċata l-ġdida bejn l-1753 u l-1758 (115). Iż-żewġ kampnari li jidhru llum telghu fl-1860-67 (116), u l-qniepen sabu posthom fihom fl-1866 (117). It-trasport tal-qniepen fil-kampnari l-ġodda sar nhar il-Ħadd 22 ta' Lulju 1866 f'ambjent ta' festa (118). Is-sur Salvatore Mallia, wiehed mill-antenati ta' Dun Nard, kien inkarigat mill-armar, bi ħbula, tarjoli, u pastieġa (119). Silvestru Camilleri haseb għal hadid, għall fusien li jzommu l-qniepen, u l-boldijiet li jorbuthom (120). Indri Farrugia ta' Zrott l-anqas ma naqas li jispara l-maskli, kif kien soltu jagħmel (121), u l-prokuratur tal-Knisja Dun Stiefnu Zammit ta' Kangantu, li meta sar kappillan baqa' jzomm il-prokura, hejja pranzu għall dawk li ndaħlu għall dan ix-xogħol (122). Il-Knisja harġitilhom ukoll rigal kull wiehed (123). Incident interessanti konness mal-qniepen ġara fl-1916, żmien l-Arċipriet Mifsud, meta waqt id-daqq tal-qniepen inqata' l-ilsien tal-*Fustanija* u baqa' nieżel għal fuq iż-zuntier. Dak il-ħin kienu herġin in-nies mil-quddies kantata, imma Santa Katarina riedet li hadd ma jġirilu xejn (124).

Referenzi.


- (46) L-aġenzija Mattei thallset 50 skud nhar is-6.ii.1770, APZ, *Veneranda Lampada 1745-1791*, 50r, 162r.
- (47) NLM/AOM, Ms.653, p.639.
- (48) APZ, *Veneranda Lampada, 1745-1791*, 162r.
- (49) *Ibid.*; 162r. It-toqol tal-qanpicna huwa moghti bhala 20 qantar u 18 ir-ratal f'*Ibid.*, 163r.
- (50) *Ibid.*, 162r.
- (51) *Ibid.*, 51v, 162r. Il-biċċa tal-bahar hija msejja chechia (bl-ingliż ketch).
- (52) *Ibid.*, 51v, 162r.
- (53) *Ibid.*, 162r, 51r.
- (54) *Ibid.*, 51r, 162v.
- (55) *Ibid.*, 162v. Il-Konsagrazzjoni saret '... dentro la Chiesa Pale, del Zorrico....'
- (56) AMM, *Canc. Atti Civili, CXXX (1770-1771)*, 215v-216r, fejn hemm memorjal miktub mill-Kancillier tal-Kurja, Bonavita.
- (57) *Ibid.*, 215v-216r, fejn it-toqol taż-żewġ qniepen huma moghti bhala 21 qantar u qnatar, APZ, *Veneranda Lampada, 1745-1791*, 162v.
- (58) *Ibid.*, 162v.
- (59) *Ibid.*, 51r, 162v.
- (60) Ara supra, n.49.
- (61) *Ibid.*, 51v
- (62) *Ibid.*, 161v
- (63) *Ibid.*, 51v, 59r, 161v.
- (64) *Ibid.*, 162v.
- (65) *Pontificale Romanum, Clemente VIII ac Urbani iussu editum et a Benedicto XIV recognitum et castigatum* Romae: Propaganda Fidei, 1868, 229-237. Iċ-ċerimonjal deskritt huwa dak li ntuża fl-1770 u fl-1788.
- (66) *Codex Iuris Canonici Pii X.... iussu editum digestus Benedicti Papae XV auctoritate promulgatus*. Vaticanae: Typis Polyglottis, 1943, 391, can. 1169. Il-can. 1169 fil-kodiċi tal-1917 huwa bażat fuq leġislazzjoni li tmur lura sa s-seklu sittax. Il-kodiċi l-għdid tal-knisja, promulgat mill-Papa Gwanni Pawlu II fl-1983 ma jikkellimx speċjalment mill-konsagrazzjoni tal-qniepen.
- (67) *Ibid.*, can. 1169.4
- (68) Ara supra, n.65.
- (69) APZ, *Veneranda Lampada, 1745-1791*, 163r.
- (70) *Ibid* 76r.
- (71) Prokuratur bejn l-1773-76, u l-1787-7, *ibid.*, 55v-62r, 78r-81r.
- (72) 9.xii.1787, Not. Mich. Ang. Farrugia, NAV, Ms. 817/21, 116r.
- (73) *Ibid.*, 163r-v. APZ, *Veneranda Lampada, 1745-1791*, 163r. Ara wkoll l-iskrizzjoni fuq l-istess qniepen citata *infra*.
- (74) 9.xii.1787, Not. Mich. Ang. Farrugia, NAV, Ms.817/21, 116r.
- AAM, *Vis. Labini, 1787*, 115v.
- It-tabib Saidon jissemma' wahda bhala *deputato del Popolo di questo Terra Zorrico* f'APZ, *Veneranda Lampada, 1745-1791*, 163r. Fid-diversi mss. il-kunjom Saydon huwa moghti taht diversi varjanti Saidon, Saidon, Saydon u Sajdon.
- (75) 9.xii.1787, Not. Mich. Ang. Farrugia, NAV, Ms. 817/21, 116v.
- (76) *Ibid.*, 116r.
- APZ, *Matr. IV (1760-1800)*, 106v-107r, jsejjahlu Dun Excell. *Doctorem Fisicum Artis Medicinae*, li tisser li mill-anqas ta' tletin sena, fis-sena li fiha żewġew kien diġa tabib. Il-magħmudija u l-mewt tiegħu jinsabu reġistrati t-tnejn fl-A(rkivju) P(arrokkjali) S(an) P(awl) N(awfragu) V(allèta), Bapt.IX (1742-1753) 151v taht l-isem ta' Vincentius Caietanus u Mort XVII (1829-1838), 350.
- (77) APZ, *Index Matrimoniorum, 1567-1891*, 88r-92v, fejn ma hemm ebda żwieġ reġistrat taht il-konjom Saidon bejn l-1567 u 1726.
- (78) APZ, *Matr. III (1689-1759)*, 112v.
- (79) APSNV, *Bapt. VIII (1727-1742)*, 11v, 117v, 174r, 288r, 385v, u *Bapt IX (1742-1753)*, 62v, 151v, u 277v.
- (80) Mallia F. *Il-Fratellanza tas-Ssmu. Sagrament....fil-Belt, 1575-1975*, 262, fejn il-Kan. Gorg Saidon, bhala benefattur tal-fratellanza tas-Sagrament tal-Belt, huwa eronjament imsejjah miż-Żurriq. Il-Kollegġjata twaqqfet fl-1733, u l-Preposiura kienet wahda miż-żewġ prebendi tal-fundazzjoni ta' Camilla Gagnano Testaferrata.
- (81) APZ, *Status Animarum Terrae Zurrici, 1699-1757*, 2r-18v, 44v-62r ma jinkludix il-familja Saidon fil-listi tal-familji fl-1741 u 1754. Izda fl-1754, mal-kleru taz-Żurriq jissemma wkoll il-kjeriku Franġisk Saidon li kien għadu akkolitu.
- (82) Fiż-żewġiet ta' uen minn ulied Gio. Batta, volderi Pietro Paolo (1770) u Gaetano (1778), citati *infra* n.86, 87, dak ta' l-ewwel hu msejjah bhala minn S. Pawl tal-Belt, waqt li Gaetano fl-1778 jissejjah bhala miż-Żurriq.
- (83) AAM, *Vis. Palterano 1771-74*, 656r. Ara wkoll supra n.81. Il-mewt tal-Mons. Prof. Saydon fl-1971 għalqet din il-linja ta' Saċerdoti.
- (84) *Ibid.*, 656v.
- AAM, *Vis. Labini, 1783-84*, 171r: *Vis. Labini, 1787*, 110v; *Vis. Labini, 1789-90*, 80v.
- (85) Ara supra, n.76.
- (86) APZ, *Matr. IV (1760-1800)*, 56v.
- (87) *Ibid.*, 106v-107r.
- (88) APZ, *Indice dei Battesimi, 1567-1892*, mhux paginat. Fl-1772 saret ukoll il-magħmudija ta' Isir tal-familja li nġhata l-isem ta' Giuseppe, Gio. Batta de Saidon.
- (89) Mifsud Bonnici R. *Dizzjunarju Bijo-Bibliografiku Nazzjonali*. Malta, 1960, 451.
- (90) APZ, *Indice dei Battesimi, 1567-1892*, mhux paginat.
- (91) APSNV, *Mort. XVIII (1838-1858)*, 222.
- (92) AAM, *Vis. Labini, 1787*, 115v.
- (93) Scieluna H.P. *Documents relating to the French Occupation of Malta in 1798-1800*. Malta, 1923, 225.
- (94) Il-mewt hija reġistrata f'San Pawl tal-Belt, APSNV, *Mort. XVII (1829-1838)*, 350.
- Il-mewt ta' martu Anna Maria, fl-1840, reġistrata wkoll f'APSPNV, *Mort. XVIII (1839-1858)*, 66 tgħid biss li din għat fid-dar tagħha f'parturiċa oħra, u li fil-fatt kienet iż-Żurriq.
- (95) 9.xii.1787, Not. Mich. Ang. Farrugia, NAV Ms. 817/21, 116r-117r.
- (96) Castagna P.P. *Lis-Storia ta' Malta bil-Gżejjer tagħha*. Malta, 1890, III (Appendix), 249.
- (97) 9.xii.1787, Not. Mich. Ang. Farrugia, NAV, Ms. 817/21, 116r-117r.
- (98) *Ibid.*, 116r-v.
- (99) *Ibid.*, 116v.
- 16.vii.1788, Not. Filippo Giammalva lo Duca, NAV, Ms. 877/3, 686r-v.
- APZ, *Veneranda Lampada 1745-1791*, 163r.
- (100) Skrizzjoni fuq il-qniepen citata *infra*. Saru żgur bejn Jannar u Awwissu 1788, għaliex fl-24.viii.1788 ġew konsagrati. L-ismijiet ta' *Fustanija* u *Kbira* jghoddu wkoll mill-istess żmien.
- (101) 16.viii.1788, Not. Filippo Giammalva lo Duca, NAV, Ms. 877/3, 686r-v.

Referenzi:

- (102) APZ, *Veneranda Lampada, 1745-1791*, 83r.
- (103) 16.viii.1788, Not. Filippo Giammalva lo Duca, NAV Ms. 877/3, 686r.
- (104) *Ibid.*, 686r.
- (105) *Ibid.*, 686r.
- (106) *Ibid.*, 686r-v
- APZ, *Veneranda Lampada, 1745-1791*, 163r.
- (109) APZ, *Veneranda Lampada, 1792-1851*, 12v.
- (110) L-intonazzjonijiet tal-qniepen ġew verifikati in situ mis-surmast Dun Mikiel D'Amato, A. Mus., L.C.M., L.R.S.M. nhar il-25.xi.1987.
- (111) AAM, *Vis. Labini 1783-84*, 175r.
- (112) Deskrizzjoni ta' kif kienu jindaqqu iċ-ċerimonji go Haż-Żebbuġ, Malta, tinsab f'Attard M. Haż-Żebbuġ u l-Festa ta' San Filep: studju storiku u folkloristiku. Malta, 1985, 75.
- (113) 28.x.1840, Not. P.P. Farrugia, NAV Ms. 819/41, 527r.
- (114) Ara supra, n.110. Dwar l-intonazzjonijiet ta' qniepen ara Coleman, S.N., *Bells, their history... and uses*. N.Y. Rand McNally, 1928, 70-73, u l-iskema riprodotta fi *New Catholic Encyclopedia*, II, 259.
- (115) Għall bini tal-faċċata tal-Knisja ara APZ, *Veneranda Lampada, 1745-1791*, 119r-161v.
- (116) APZ, *Veneranda Lampada, 1851-1891*, 116r-119v.
- (117) *Ibid.*, 119r.
- (118) *Ibid.*, 119r.
- (119) *Ibid.*, 119r.
- (120) *Ibid.*, 119r.
- (121) *Ibid.*, 119r.
- (122) *Ibid.*, 119r.
- (123) *Ibid.*, 119r.
- (124) 15 Giugno 1916, pagati a Giuseppe Mamo per ristauro del battallo e fermaglio della seconda campana caduto sul piazzale..., APZ, *Veneranda Lampada, 1891-1931*, 124.

Informazzjoni mill-mibki Gużepi Xuereb. L-inċident nahseb li ġara f'Lapsi (1.vi.1916) jew il-Hadd ta' fuqu (4.vi.1916).

JOHN MUSCAT



MARBLE & GRANITE WORKS

MDINA ROAD, ŻEBBUĠ

Tel: 496928

STAIRCASES, PAVEMENTS, ETC....